

कैलाश पर्वत जी वणिकार वारी चोटी अ ते श्रीराम चरण अनुरागी श्री शिवु भगवान, पंहिजी कथा रस जी सहेली श्री पारवती देवी अ सां श्री राम कथा जूं अनूपम गाल्हियूं करे रहिया आहिनि। हे भाग भरी शैलजा ! असां जो साकेत जो साईं हिन वक्ति मनुष्य रूप में देवताउनि जे दुख दूरि करण लाइ श्री अयोध्या जो राजु छदे पंहिजी प्राण प्रिया स्वामिनि महाराणी ऐं भायड़े लखण लाखीणे सां गदु बनिड़े में विहार करे रहियो आहे। होदाहु श्री अयोध्या पंहिजे मालिक जे विछोड़े में वेगाणी थी पई आहे।

हे दिसु ! राज महल जो हिकु कमिरो साफु सुथिरो पर जणु विसायलु पियो लग्गे। हिक पासे हिक सुन्दर सेजा दिसु कींअ सुजीं लगी पई आहे। सेजा ते पेरांधी अ खां हिकिड़ी अति कोमलु तेजस्वनी पर भाव विहीनि वियोगी वेश में बालिका वेठी आहे। रखी रखी पंहिजी कूमायल कमल जहिड़ियुनि अखियुनि मां मोतियुनि जहिड़ियूं बूंदू वहाए रही आहे। इस ते रखी कंहि गहिरे खियाल में मगनु वेठी आहे। बालिका दिसण में खिल मुखु ऐं हर्षीली थी लग्गे पर कंहि भारी दुख जे भार पवण करे गम्भीर भाव में गुमु शुमु थी वेठी आहे।

अई सखी पारवती ! ज़ाणी थी त उहा निर्मलु बालिका केर
आहे? इहा अथई देवी सुनैना जी नन्ही नैन पुतली। अखियुनि खे
सदां आराम दियण वारी बचिड़ी। अवध राज दशरथ महाराज जे परम
सौभाग्य शाली अंडण जी शोभा वधाइण वारी विचीं नुहु। लादुले
लखण जी प्रेमाश्रत प्राण प्रिया श्री उर्मिला देवी।

पंहिजे प्राण वल्लभ खे सम्भारे उहा सदोरी देवी रखी रखी
हिचिकियूं भरे पंहिजे दुखी मन जो हालु करे रही आहे पंहिजे प्राण
नाथ सां पंहिजे मुंहि। मुंहिजा सिर जा मोर साई ! काल्ह अवध में
हिकिड़ो बान्दरु वदी अमां वटि

आयो हो। बुधायार्ई त मां अवध प्रभू श्रीराम चंद्र जो दूतु आहियां।
उन जे मुख मां तवहां जो समाचार बुधी मुंहिजो त हृदय द्रकी वियो।
नाथ ! उन बांदर जा कौड़ा ऐं अप सुगण वारा वचन बुधी सारी
अयोध्या दुखी थी वेई। स्वामी ! मां त मुंझी वियसि। श्रीरंगनाथ प्रभू
अ खे सम्भारे मां अबहमु दुखियारी पलउ पसारे विनय करण लगसि
त हे कृपाल प्रभू ! मूं अभागी अ

जे जीवन आधार जी सदां रक्षा कजि जिते हुजे सदां प्रसन्न हुजे। हे
ईश्वर ! तूं सदां अबालनि जी सार लहण वारो ऐं दुखियनि जे दुख
दूर करण वारो आहीं। मूं बेसहाय जी बि सार लहिजि। इयें चई
माता सुमित्रा जी निमाणी बालिकी सुद्रिका भरे रुअण लगी। देवी

उमा ! कहिड़ो न करुण दृष्य आहे। किरूर विधाता खे कोई क्यासु न थो अचे। हिन सुकुमारिड़ी खे दिसी असां जो मनु बि विहिवलु थी थो वजें। ब्रारिड़ी वरी दुख में भरिजी चवण लगी ।

हे नाथ ! हे प्राण वल्लभ ! मूं खे पक आहे त तवहां जो पंहिजे पिता समान दादा जे गोद में ऐं मिठी मायड़ी जे पावन चरणनि में रहंदे कदहीं वारु विंगो न थींदो। पकई पक बान्दर कूडु थे चयो। मिठा साई ! मूंखे यादि आहे त बन दे निकरण वक्त दीदी जानिकी अ मूं खे गिराटिड़ी पाए दिलासो देई चयो हो त ब्रची उर्मिलि ! मांदी न थीउ । श्रीरंग नाथ जी कृपा सां ही चोदंह वरिहिय चोदंह पलकुनि वांगे लंघी वेंदा। भला रघुकुल भूषण प्राणनाथ जे सानिध्य में तुंहिजे सिर जे साई अ खे कदहीं को दुखु वेझो ईंदो ? बन जा देवता, आकाश जा संभालींदड़ सुर, सदा संदनि रक्षा कंदा। धीर वीर पुरुष अहिड़नि समयनि में धीरजु रखी कठिन समय खे सुखालो बणाए नची टपी सभिनी दुखनि खे पार कंदा आहिनि। तूं लाल को खियालु न करि। छा दीदी अ जी इहा वाणी कदहीं असत्य थोरा ई थींदी। मूं खे विश्वासु आहे त मिठा नाथ ! तवहां पूरण रूप सां स्वस्थ आहियो ऐं पंहिजे पूज्य भ्राता जी सेवा में सदा तत्पर आहियो। एतिरे में कमरे जी दरी अ ते उन वक्त हिकु तोतो अची वेठो ऐं सब्राझी लाति लंवण लगो।

मूं खे लग्गे थो त मुंहिजे दुख खे संभारे करुणा मयी दीदी अ
हिन पखी अ खे मूं खे दिलासो द्रियण लाई ई मोकिलियो आहे।

अरे सभागा शुक ! बुधाइ त सहीं तूं किथां आयो आहीं। तोखे
कांहि

माकिलियो आहे। कहिड़ो नियापो दिनो आहे। जल्दु करि मूं खे सभु
बुधाइ

मुंहिजी सरल सुभावा, मिठी भेनड़ी ऐं अयोध्या जो महाराज ऐं उन्हनि
जो बालिड़ो कींअ आहिनि। तो उन्हनि खे कदहीं दिठो ऐं किथे दिठो।
उन्हनि मूं लाइ जेको न्यापो दिनो आउहो त बुधाइ।

मूं खे यादि आहे त मिथिला जे बागीचनि में असां चारई भेनरु
कींअ रांदि करे किंअ मौजूं माणींदियूं हुयूंसीं कदहीं कदहीं रांदि में
माण्डवी मोतिए जो गुलु खणी मिठी भेणु खे हणंदी हुई त खांडसि
सीसराटी निकरी वेंदी हुई। उहा कोमल काय मिठी दीदी बननि में,
गरिमी, थधि, तूफान, वर्षा आदि में कींअ थी गुजारे। कण्डनि,
कंकड़नि ऐं पथरनि वारी भूमि ते कींअ घुमंदी हूंदी। मां त उहे
गाल्हियूं सम्भारे बे चेनु थी थी वजां।

इयें पंहिजे प्यारनि खे सम्भारे बरिड़ी सुद्रिका भरे रुअण लगी।
तोतो बि बरिड़ी अ खे व्याकुलु द्रिसी रुअण लग्गे ऐं संदसि

अखिड़ियुनि मां बि आसूं वहण लगा। प्यार मां चूं चूं करे तोतो
दरीअ तां उद्रामी वियो।

एतिरे में गलियुनि मां अयोध्या जे आधार जी जै जै जा आवाज़
अचण लगा। देवी उर्मिला समुझी वेई त पक को आनंद भरियो
समाचार आयो आहे कंहि सहेली अ अची बुधायो त सागो बान्दरु
समाचार खणी आयो आहे त महाराज श्री रामचंद्र श्री स्वामिनी ऐं
प्यारे भायड़े सहित आनंद सा अची रहिया आहिनि। सुभाणे सुबह जो
हिति पहुचंदा।

चौधारी जै जै कार थी रहिया आहिनि।